

AVVIŻI

1. Il-laqgħat li jmiss se jsiru kif ġej:
Il-Hadd 6 u 20 ta' Lulju 2003 fis-6.30p.m.
Il-Hadd 3 u 17 ta' Awissu 2003 fis-6.30p.m.
Il-Hadd 7 ta' Settembru 2003 fis-6.00p.m.
Il-Hadd 21 ta' Settembru 2003 fil-5.30p.m.
Il-Hadd 5 u 19 ta' Ottubru 2003 fil-5.00p.m.
Ikun hemm trasport mill-pjazza tas-Sigġiewi għall-Girgenti li jitlaq kwarta qabel il-hin tal-laqgħa.
2. Dawk li qalghu xi grazzja huma mhegġa li jiktbulna l-grazzja u jaghtuna kemm jistgħu dettalji dwarha. Tinsewx tiktbu isimkom, l-indirizz u n-numru tat-telefon. Jekk ma tkunux tridu li jidher isimkom fuq il-fuljett dan ma jiġix ippubblikat. Huwa mportanti li, kemm jista' jkun, ittuna ċ-ċertifikat tat-tabib fejn jiċċertifika l-fejqan tagħkom.
3. Inhegġu lill-qarrejja biex jimlew il-formola ta' shubija fil-Moviment Madonna tal-Konsagrazzjoni. Dawn il-formoli jistgħu jittiehdu mill-Girgenti stess jew billi tiktbu lis-Segretarja, Dr. Sylvana Spiteri, 6 A/2, Main Street, Sigġiewi.
4. Min hu nteressat li jkun jaf aktar dwar il-ġrajjet tal-Girgenti infakkrukum li matul is-snin ġew ippubblikati seba' kotba bil-Malti kif ukoll bl-Ingliż. Dawn il-kotba jistgħu jinkisbu jew mill-Girgenti jew billi tiktbu lis-Segretarja fl-indirizz fuq imsemmi.
5. Wiehed jista' jakkwista wkoll santi bit-talba ta' interċessjoni ta' Ġuza Mifsud kif ukoll domni u kuruni bix-xbieha tal-Madonna tal-Konsagrazzjoni. Dawn jinkisbu biss mill-Girgenti jew inkella minghand xi membru tal-Kumitat.
6. L-indirizz tal-website tal-Moviment Madonna tal-Konsagrazzjoni huwa dan li ġej:
<http://www.ourladyofconsecration.org>

DIJKARAZZJONI: *Il-Bord Editorjali ta' dan il-fuljett jiddikjara li, bl-ebda mod, ma jrid jgħaddi ġudizzju fuq dak li hu soprannaturali fil-fatti msemija hawnhekk. Dan il-ġudizzju jistennieh mill-Autorità tal-Knisja.*

LEHEN IL-GIRGENTI

MAHRUĠ MILL-KUMITAT MADONNA TAL-KONSAGRAZZJONI

No. 55

LULJU 2003

JITQASSAM BLA HLAS



QUDDIESA FIL-GIRGENTI

Nhar l-Erbgħa 19 ta' Marzu 2003, festa ta' San Ġuzepp, mijiet ta' devoti tal-Madonna ipparteċipaw f'quddiesa li qaddes Mons. Amante Buontempo fil-Girgenti.

Waqt l-omelija, Mons. Buontempo qal hekk: "Qed naghmel dil-quddiesa b'permess speċjali tal-mahbub Arcisqof tagħna, li ried jaghtini warda, li jien se nqiegħed hawn f'riglejn il-Madonna, biex hi tkattarha u tibqa' twarrad, kif taf u tista' Hi. Irrid li kulhadd jifhem kemm dmugh xerridt, meta ġejt mgħarraf minn fomm l-Arcisqof innifsu, li dal-permess li nqaddes kien qiegħed jaghtih lili għal darba waħda biss, u halla wkoll f'idejja l-għażla tal-jum u l-hin li naghzel jien.

Qghadt nahseb ftit, u tlabt id-dawl minn fuq, u ddeċidejt li l-isbah u l-aħjar jum bla telf ta' zmien minhabba l-piż ta' saħħti u ta' xjuhiti, kien dan tal-lum, Solennità ta' San Ġużepp, li fl-istess hin ismu hu dak ta' Monsinjur Arcisqof, li tagħni dal-permess, biex ma nsemmix ukoll li hu ta' l-istess Ġuża Mifsud, li rabtini bl-azzar ma' dan il-post qaddis.

M'hemm ebda dubju li San Ġużepp hu l-aktar qaddis qrib ta' Marija u ta' Binha Ġesù, li illum għall-ewwel u għalissa l-aħħar darba se jkun magħna fl-Ewkaristija Mqaddsa, li hija l-qofol tat-Twemmin Nisrani. Sakemm din il-preżenza ta' Ġesù fl-Ewkaristija tkun għadha ma dahlitx fil-laqgħat tagħna, kull laqgħa ta' talb li nagħmlu hawn tkun nieqsa mill-aqwa element tas-siwi tagħha. U issa, wara dan il-ftit kliem ta' dahla fis-sugġett, li għażilt għaċ-ċelebrazzjoni singolari tal-lum, ejjew nippruvaw nifhmu xi haġa dwar l-imqaddes Ġużeppi u dwar dak li jgħallimna.

Jien ngħid li hemm dwar Ġużeppi ta' Nazzaret tliet veritajiet storiċi... It-tlieta li huma nafuhom biss mill-Vangeli... L-Evangelista San Matthew, wara li tenna l-geneoloġija ta' Ġużeppi, temm ir-rakkont tiegħu billi qal: "Ġakobb nissel 'il Ġużeppi, ir-raġel ta' Marija, li minnha twieled Ġesù li jsejhulu Kristu".

Fl-għajnejn ta' qrabatu u ta' xi ftit hbieb li seta' kellu, Ġużeppi ma kienx hliet raġel twajjeb, li meta wasal biex jiehu l-istat tiegħu, iżżewweġ lil Marija mill-istess nisel tiegħu... u dan biex issehh profezija li kienet tghid li l-Messija kellu jkun min-nisel ta' David. Din l-ewwel verita' dwar Ġużeppi għandha l-konklużjoni storika tagħha fil-fatt li dan, meta nduna li Marija kien ser ikollha tarbija, li kien jaf li mhix minnu... ried jibgħatha "bil-mohbi tan-nies"... San Matthew dan il-habi tan-nuqqas apparenti ta' martu jattribwiew lill-karattru ta' Ġużeppi bhala raġel gust, li ma riedx ixandarha...

L-akbar verita' hi dik li Marija Omm Ġesù, li Ġużeppi bi dritt legali kien żewġha, u għalhekk il-kap tal-familja, ma kinitx xi wahda minn eluf u miljuni ta' nisa, imma l-imbierka fost in-nisa kollha, l-Immnissla bla Tebgha, l-Omm vera ta' l-istess Iben t'Alla. Fl-istess Vangeli ta' San Matthew qrajna l-kliem l-aktar ċar u evidenti ta' l-anġlu tal-Mulej, li deherlu fil-holm u qallu: "Ġużeppi, bin David, la tibżax tilqa' għandek lil Marija b'martek, għax dak li tnissel fiha gie bil-hidma ta' l-Ispirtu s-Santu"...

It-tielet verita' tohroġ ċara hafna mill-aħħar sentenza tas-silta tal-Vangeli tal-lum. Infatti San Matthew jikkonkludi hekk: "Hi - jiġifieri Marija - jkollha iben, u inti ssemmih Ġesù". Minn dan johroġ evidenti li Ġużeppi kellu... l-istess drittijiet u obbligi, li għandu kull missier fuq uliedu... Hawnhekk jiena nara l-kobor ta' l-għaġeb ta' San Ġużepp, li bi dritt legali u legittimu, l-Iben t'Alla magħmul bniedem kien isejjahlu missier, u saħansitra joqgħod għall-ordnijiet tiegħu...

Nagħlaq bil-kundizzjoni soċjali ta' Ġużeppi, li bhala umli haddiem bis-sengħa ta' mastrudaxxa, kellu l-kompitu li jrabbi 'l Ġesù fi tfulitu, u għalhekk kien l-imgħallem ukoll tiegħu. U allura bil-jedd kollu nistgħu ngħidu li Ġużeppi fl-istess hin li kellu jgħallem lil Ġesù huwa w jikber bhala bniedem, li kellu jixbahna f'kollox minbarra fid-dnub, lil Ġużeppi għandna nagħrfuh ukoll bhala l-ewwel dixxiplu ta' Ġesù, Iben t'Alla... hajtu kienet żgur gabra shiha ta' qaddej l-aktar umli tal-Mulej, u ma nistgħux ma nqabbluhx mat-tagħlima siewja u stedina qawwija lilna lkoll: "min irid ikun dixxiplu tiegħi, għandu jċhad lilu nnifsu, jerfa' salibu u jimxi warajja."

Ma ninsewx li Ġuża wkoll kellha devozzjoni kbira lejn San Ġużepp. Kienet tghid li kellha diversi vizjonijiet ta' dan il-qaddis u kien hu stess li qalilha tpoġġi l-istatwa tiegħu fil-Girgenti.

L-4 TA' MEJJU 2003

Fl-4 ta' Mejju 2003, fil-Girgenti, gie mfakkar is-sbatax-il anniversarju minn meta Ġuża Mifsud tellgħet l-istatwa tal-Madonna hemmhekk. Filfatt il-laqgħa bdiet b'pellegrinaġġ min tarf it-triq il-qadima, eżatt minn fejn sbatax-il sena qabel konna tlajna bl-istatwa tal-Madonna. Matul dan il-pellegrinaġġ, in-nies miġbura mxew wara l-Kurċifiss u l-bandalora tal-Madonna u b'devozzjoni rreċitaw ir-rużarju tat-tbatija li fost intenzjonijiet ohra gie offrut għall-bżonnijiet tal-proxxmu kollu u għal paċi fid-dinja.

Il-laqgħa kienet indirizzata minn tliet saċerdoti, Mons. Amante Buontempo, Dun Nazzaren Tonna u Fr. Scerri.

Mons. Amante Buontempo

Mons. Buontempo fetax il-laqgħa bi tliet Ave Marijiet u mbagħad kompli jgħid: "Din il-laqgħa li qed nagħmlu llejla qed nagħmluha skond l-intenzjoni u x-xewqat ta' kull wiehed u wahda minnkum, halli l-Madonna tisma' din it-talba tagħna." Wara li fakkar lill-gemgħa fil-ferh li hass fid-19 ta' Marzu 2003 meta kien qaddes il-quddiesa fil-Girgenti, hu rakkonta wkoll kif fis-sena 1984 jew 1985, Ġuża Mifsud kienet baġhtitu b'inkwadru kbir tal-Madonna tal-Konsagrazzjoni għand il-Papa. Komplu jgħid li l-inkwadru flimkien ma xi dokumenti li kien ittraduċa bit-taljan, kien hallihom f'uffiċċju li kien hemm għal dan il-ghan u xi tliet xhur wara kien irċieva telefonata mis-segretarju tan-Nunzju Appostoliku sabiex imur ikellmu. Meta mar, dan qallu li l-affarijiet li kien ha lill-Papa kienu waslulu kollha. Monsinjur Buontempo qal: "X'inhu l-argument uniku tiegħi? Illi l-Papa sar jaf bil-Madonna tal-Konsagrazzjoni. Tant sar jaf illi l-kwadru, illum irriżultali u jiena nkarigajt nies biex jgħiduli jekk hux veru jew

